


UOK 894.361
Ý 13

Ý 13 Ýartygulak. Erteki. – A.: Türkmen döwlet neşirýat gullugy, 2010.

TDKP №23, 2010

KBK 84 Tür 1

© Türkmen döwlet neşirýat gullugy, 2010.



Bir bar eken, bir ýok eken, gadym
eýýamda bir är-aýal bar eken.
Bularyň çagalary ýok eken. Gün-
lerde bir gün bu adamyň aýaly hamyla bolýar.
Bir gün bu adam degirmene un çekmäge
gidipdir weli, zynda bir ogly bolupdyr. Bu bo-
lan oglanjygyň ululygy ýarty gulak ýaly eken.
Şonuň üçin onuň adyna Ýartygulak diýipdirler.
Bu oglan bolan dessine:
– Eje, aý eje, kakam nirä gitdi? – diýip sorap-
dyr.
Ejesi hem aljyrap:
– Kakaň degirmene bugdaý üwetmäge gitdi,
şonuň zyndan düýäni eltmek gerek – diýip
aýdypdyr.
Ýartygulak düýäni gazykdan çözüp, üstüne
böküp münüpdirdi-de, towsup onuň gulagyna
giripdir. Bu düýe ýol bilen baryarka, birtopar
oglan «Ynha, bir boş düýe» diýşip, muny sak-
lapdyrlar.

3

Ýartygulak hem:

– Häý, peläketler, goýberiň düýäni, näme saklaýarsyňyz? – diýip gygyrypdyr.

Oglanlar töwereklerine seredip, hiç kimi görmän:

– Bu ses nireden gelýär? – diýşip, gorkularyna düýäni goýberip, gaçyp gidipdirler.

Ýartygulak degirmene baryp:

– Aý, kaka-haw! – diýip, gygyrmaga başlan.


Ýartygulagyň kakasy oglunyň bardygyny bilmänsoň, ses bermändir. Ýartygulak hem «kaka» diýip gygyranda ses bermänsoň, onuň adyny tutup gygyrmaga duran.

Ýartygulagyň kakasy:

– Be, meniň oglum ýokdy-la. Bu maňa gygyrýar-la – diýip, ýakynrak gelse:

– Kaka, basymrak gelsene – diýip, Ýartygulak ýene-de gygyrýarmyş. Özi-de:

– Kakam gelse gorkuzaýyn – diýip, düýäniň gulagyndan towsup düşüp, bir gysym otuň aşagyna girip ýatypdyr. Şol wagt düýe



Ýartygulagyň gizlenip ýatan otuny iýip başlapdyr.

Ýartygulagyň kakasy gelse, düýesi bar-da, ogly ýok. Kakasy:

– Oglum, oglum! – diýse, Ýartygulak düýäniň içinden:

– Kaka, men düýäniň içinde, düýe meni ýuwutdy – diýipdir.

Kakasy hem düýelerine un ýükläp, öýlerine gelipdir. Aýaly ärinden:

– Oglumy-da getirdiňmi? – diýip sorapdyr.

Äri:

– Oglumyz-a düýe iýdi – diýip aýdypdyr. Olar aglaşypdyrlar.

Ondan soň düýelerini öldürip, içegelerini bir-bir barlapdyrlar, emma «Aý, munuň içinde hiç zat ýokdur-la» diýip,



bir bölejik içegäni zyňyp goýberipdirler. Ýartygulak bolsa şol bölejik içegede eken. Är-aýal zat tapman, aglaşyp oturypdyr.

Şol gün agşam bir aç möjek düýäniň ölen ýerine gelip, ýaňky bölejik içegäni iýipdir. Möjek bu ýerden oňly nahar edinip bilmän, bir çopanyň sürüsine darajak bolup barypdyr.

Onda Ýartygulak:

– Haý, çopan haw! Goýnuň gitdi-le, haw! – diýip, möjegiň içinden gygyrmaga başlapdyr.

Çopan hem:

– Aý, bir öwejiň bar, kowaweri! – diýip, özi hem itlerini küşgürüp, ýaňky möjegi kowupdyrlar. Ýartygulak möjegiň içinden:

– Gyýw, haý-haý! – diýip, gygyrýar.

Bu möjek hem nireden ses gelenini bilip bilmändir. Möjek



gaçyp, goýun iýmekden hem bizar bolup, zordan özüni gutarypdyr.

Biçäre möjek açlygyna çydaman, ýene bir sürä barypdyr. Möjek sürä ýakynlaşanda, Ýartygulak ýene:


– Aý, çopan, haw! Eşitmedim diýme, goýnuň möjek aldy, haw! – diýip gygyrypdyr.

Bu çopan hem:

– Aý, bir öwejiň bar, kowaweri – diýip gygyran. Ýartygulak hem ýene möjegiň içinde uly gopgun turzup:

– Gyýw! Haý-haý! – diýip başlan.

Çopan üç sany iti bilen möjegiň yzyna düşükdir, möjek hem gaçypdyr. Itler hem kowalap, onuň guýrugyndan ýapysyp, möjegi alyp




bilmändirler, ýöne allowarra eltip gaýdypdyrlar.

Möjek ýene bir süriniň gyrasyndan barypdyr, bu gezek hem Ýartygulak çopana habar beren. Çopan-da: «Bir öwejiň bar» diýen. Ýene Ýartygulak möjegiň içinden zenzele turzan. Garaz, bu möjek birnäçe günläp alakjap, gaty köp süriniň üstünden baran welin, nirä barsa, Ýartygulak çopanlara habar berip, möjegiň içinde gopgun turzan, möjegiň hem itleriň demine düşüp, halys sütüni süýnen.

Möjek bar belanyň öz içindedigini bilipdir. Ysgyny gidip, gözi garaňkyrap, halys bolup, bir ýerde süýnüp ýatyrka: «Indi bu beladan nähili edip gutularkam?» diýip pikir edip, bir bilimdar, tebip tilkiniň ýanyna maslahata barypdyr.





– Eý, tilki dost, meniň içimde bir bela bar, meniň ajymdan ysgynym gitdi, goýun iýmäge sürä barsam, içimden bir zat «Aý, çopan, haw, goýny möjek aldy, haw!» diýip zowladyberýär. Indi baş gününň içidir, dişime et degenok, haýym gidip, waýym galdy. Şuňa sen bir alaç et, em-ýom salgy ber – diýip ýalbarypdyr.

Onda tilki:

– Şu belanyň içinden gaçmagynyň melhemini etsem, bir goýun berermiň? – diýipdir.

Möjek hem:

– Wah, dost, iki goýun diýseňem berýin, ýöne şu belany bir dep edeweri – diýip, goýun bermegi wada edipdir.

Onda tilki:

– Gury sözden goýun bolmaz,



dost, diliňden hat ber – diýip, ondan hat alypdyr.

Soň tilki möjege:

– Eý, möjek, sen bir suwujak bulamak iç, birnäçe sapar ýapyýokaryk ylga, ana, şonda içiňdäki bela gaçsa gerek – diýipdir.

Onda Ýartygulak:

– Eý, tilki, tilki, başyna turşusy çykan tilki, bu içmäge bulamak tapýan bolsa, şu güne düşermidi? – diýip, möjeğiň içinden seslenipdir.

Onda möjek:

– Eý, tilki dost, görýäňmi meniň günümi, dat, meniň günüme! – diýip aglapdyr.

Onda tilki:

– Eý, möjek dost, seniň işiň kyn düşüpdür, seniň işiňi Hudaý oňarsyn, sataşan belañ ýaman eken, ýöne bir çykalgasy bar, şony hem etseň! – diýipdir.

Onda möjek:

– Dost, aýdaweri, bir em bolsa edeli,

bolsa bolany, bolmasa hem öljek ekenim-dä –
diýip, tilkä ýalbarypdyr.

Tilki:

– Eý, möjek dost, sen günorta bolanda üzümli
haýatlara bar-da, çig üzümlerden iý, içindäki
belaň bolsa, jany çykýança gygyrsa gygyryber-
sin. Günortanlar bag saklaýan-da, it-de bolmaz,
eşidip gelseler hem tä ýanyňa gelyänçäler hiç
gaçmagyn, üzümlerden birneme köpräk iýjek
bolgun – diýip aýdypdyr.

Möjek hem:

– Bolýar – diýip, günorta wagty бага üzüm
iýmäge gelipdir. Bir üzümli haýatyň gyrasyn-



dan baryp, içine özüni taşlapdyr. Çig
üzümlerden iýmäge durupdyr welin,
Ýartygulajyk hem:

– Dat, bidat, üzüm eýesi, üzümüňi
ogry aldy-la, haw! – diýip, möjegin
içinden gygyrmaga durupdyr.

Obadan üzüm eýesi gelyänçä,
möjek biçäre bir-iki düýp üzümü
sypyrypdyr. Üzüm eýesi hem: «Bu
ses nämekä?» diýip, haýata gelse,
bu ses üzümleňiň aşagyndan çykýar
eken. Üzüm eýesi eline bir taýak
alyp, haýatyň içine aýlansa, bir möjek
üzüm iýip duran eken. Ýuwaşlyk
bilen baryp, möjegin tumşugyna
taýak bilen ýapypdyr. Möjek hem
ýazzyny beripdir. Ýartygulak bolsa
möjek böken wagty onuň içinden
syrylyp geçipdyr.




Indi habary Ýartygulakdan eşidiň.

Ýartygulak möjegini içinden çykansoň, bir üzümiň düýbünde ýatypdyr. Üzüm eýesi hem möjegi haýatdan kowup, bir çelek üzümi ýygyp, çelegi arkasyna göterjek bolanda, Ýartygulak çelege giripdir.

Bu adam ýolboýy aýdym aýdyp gelýär eken, Ýartygulak hem çelegiň içinde:

– Jan, jan, sag bol! – diýip gygyrýar.

Bu adam hem yzyndan adam gelýändir öýdüp, yzyna seretse, hiç kim ýok. «Elbetde, öz göwnüme ses gelen ýaly bolandyr» diýip, ýene aýdym aýdýar welin, Ýartygulak ýene-de çelegiň içinden:



– Jan, jan, sag bol! – diýýär.

Bu adam ýene yzyna seretse, hiç kim ýok, ol gorkup başlapdyr. Aýdym hem aýtman, gaty-gaty ýöräp, öýlerine gelip, çelegi arkasyndan düşürmän:

– Ýolda jyn gördüm – diýip, titir-titir edipdir. Ýartygulak hem çelekden çykyp, çuwalyň aşagyna girip ýatypdyr. Bu adamyň aýaly: «Adamym jyn görüpdür» diýip, onuň üstüni iki gat ýorgan bilen ýapyp goýupdyr. Goňşulary hem: «Pylany jyn görüpdür» diýşip, munuň halyny sorapdyrlar. Olar: «Hudaýym hiç musulmana jyn diýlen zady görkezmesin» diýşip, ýakalaryny tutup, «Toba, Hudaýym» diýip gaýdypdyrlar.

Bu jyn gören adamyň öýüne şol agşam üç-dört myhman gelipdir. Bu gün agşam ýatypdyrlar welin, Ýartygulak çuwalyň aşagyndan çykyp, myhmanlaryň sakgallaryny ikibir-ikibir daňyp çykypdyr. Ýaňky jyn gören adam bilen aýalynyň saçyny hem bile daňypdyr. Agşam

myhmanlaryň biri daşaryk çykjak bolupdyr. Ine, onsoň beýleki ýoldaşy hem sakgalyndan çekýändir öýdüp:

– How, sakgalymy goýber – diýipdir welin, o-da oýanypdyr-da, öz sakgalyndan ýoldaşy bilgeşleyin çekýändir öýdüp:


– Näme sakgaldan çekip dursuň, how?! Sakgaldanam bir oýun bolarmy? – diýip, ýumrugyny düwüp, ýoldaşynyň depesinden inderipdir.

Ur-ha-urluk başlanyp, gopgun turan. Bularyň galmagalyna beýleki ýoldaşlarynyň biri turup aralajak bolsa, sakgalyndan beýleki ýoldaşy tutan ýaly bolupdyr:

– Näme sakgalymdan tutýaň? – diýip, ýatan adamyň garnyna depiberipdir.

Ýatan adam hem turup, munuň kellesine ýumruk bilen urupdyr, bu dört myhman bir-birini urup, öýde uly gopgun turzupdyr.

Bu dört myhmanyň galmagalyna är-aýal hem oýanypdyr. Äri aýalyna:



– Eý, keýwany, meniň öňki jyn görenim azmy? Senem onuň üstesine meniň sakgalymdan çekýärsiň? – diýip, aýalyna gygyrypdyr.

Aýaly hem:

– Dat, goňşular, ýetiň, adamym meni urjak bolýar – diýip gygyrypdyr.

Dört myhman, är-aýal öýde uly gopgun turzupdyrlar.

Goňşulary hem gelip görseler, öýüň içi ala tozan, myhmanlar we är-aýal – hemmesi bir-birini urýar.

Goňşulary:

– Bulara bir ýaman jyn ýolugypdyr – diýip, bulary aralapdyrlar.

Ýartygulak ýene çuwalyň aşagyna girip ýatypdyr. Myhmanlar hem:

– Bu öýe ýaman zat ýolugypdyr, biz bir basymrak gaýdaly – diýip, ertir daň bilen turup gaçypdyrlar.

Är-aýal ikisi jyndan gorkularyna titreşip otyrka, aýaly ärine:

– Aýu, kakasy, öýümizdäki jyny kowmak





üçin molla aganyň ýanyna
gitmesek boljak däl – diýipdir.

Onda äri:

– Tizräk git-de, kömek sora – diýipdir.



Aýaly mollanyň ýanyna ugramakçy bolanda, Ýartygulak hem onuň arkasyna hopba bolup, gyňajynyň arasynda gizlenip, mollanyň ýanyna ugrapdyr.

Aýal mollanyň ýanyna baryp:

– Molla aga, biziň öýümize üç gündür bir jyn ýolugypdyr, şoňa bir doga bersene – diýipdir.

Molla hem:

– Ba-ha, jyn gaty myrtar zatdyr, ondan gorkmak gerek, seni okaýmasak, hezil bermez – diýip, aýaly bir çola tama salyp, okan bolup başlan wagty, Ýartygulak bularyň ikisine-de bildirmän, mollanyň sellesiniň arasyna giripdir. Molla: «Aguz billahy mneşeýtanirrajim...» diýip başlanda, Ýartygulak hem onuň depesinde oturan yerinden mollanyň agzyna öýkünip, bogazyna sygdygyndan gygyrmaga başlan. Molla okamakdan elli bizar geçip, gorkup:



– Bu ne belady,
bu ne ýaman jyn eken-ow, men saňa tizräk doga
bereýin – diýip, hasyr-husur kagyzyň ýüzüne
gara çyrmap:

– Ine, şu iki dogany alyp git, birini äriň
dakynsyn, birini hem özüň dakyn – diýip, geti-
rilen aklygy alyp, aýaly tiz ugradan.

Ýartygulak bu ýerden çykyp gidip barýarka,
toýuň üstünden barypdyr. Ýartygulak toý ýerine
gelip görse, bu toýuň eýesi bir uly baý eken. Bu
baý özüniň ýekeje ogluny öýerýän eken. Bu
hem sonuň toýy eken. Ýartygulak çöp-çörüň
arasy bilen gyrmyldap baryp, öýüň gamşynyň
aşagyndan sümlüp, durluk bilen arada ornaşdy-
-da, içerik seretdi weli, edil sereden ýerinde öýüň
töründe täze alnyp getirilen gelin otyr, onuň
öňünde-de birnäçe ulugyz otyr. Olardan aňyrda
bolsa hemme baý adamlar aýbogdaşlaryny
gurşup, gürrüňe kellelerini gyzdyryp oturan
eken.





Ýartygulak gelniň
 öňünde oturan gyz-
 lary taýak bilen dürt-
 güläp başlapdyr,
 gyzlar bu işi bir-birle-
 rinden görüp, bir-
 -birleri bilen öjeşip,
 adamlaryň ýanynda
 gaty gepleşip hem
 bilmän, gaharlanyşyp
 çykyp gidipdirler, ahy-
 rynda gelniň ýeke özi ga-
 lypdyr.

Gün öýleden agansoň,
 molla oğlan bilen bu gelne
 nika gyýmaga hyýallanyň,
 iki sany adamy pyýadakazy
 belläp, işe başlan. Mollanyň
 bellän pyýadakazylary çümre
 bürenip, tersine bakyp oturan
 gelniň ýanyna gelip:

– Gelin, nika wekilçiligiňizi biziň
 haýsomyza berýäňiz? – diýip soranlar.

25





– Bu gelin samsykmyka, nämekä? – diýişdiler.

Ol gün hem şunuň bilen geçdi.

Adamlar:


– Indi Gün ýaşdy, bu sähetli gün geçdi, indi nika ertire galmaly boldy – diýişdiler, işi gyssaglylary işine dargaşdylar, munuň soňy näme bolarka? – diýip, geňirgenenler tomaşa etmäge galdylar.

Agşamyň bahymrak düşmegine alňasap, goňşy öýlerinde gultunyp oturan baý ogly hem işiň şowuna düşmänligine gynanyp, gelip öýe girdi.

Ýartygulak şol wagt durluk bilen gamşyň arasyndan ýarmaşyp, tüýnüge çykdy.

Molla:

– Indi bu gün nika gyýmaga giç boldy welin, ertiriň gamyny etmek gerek, oňa görä-de biz öýden çykyp çolardalyň welin, goý, oglan gyza kellesini görkezsini – diýdi.



Oturanlar muny maslahat bildiler. Şol wagt Ýartygulak tüýnükden:

– Ahmal bolmagyn, gyz, baýyň kel ogluny gizläp, onuň ýerine başga bir kellesi sag adamy görkezjek bolýandyrlar – diýip zowladyberdi. Adamlar haýran galyp, ýokarylaryna seretseler, hiç zat ýok. Bular gorkup başladylar. Molla:

– Bu peläket jyn biziň gapdalymyzdan aýrylmajak öýdýän, bu jyn biziň obamyza halys ot ýakdyрмаýar, bu bizden näme isleyärkä? – diýip, gorkup, gagsap başlady. Toý eýesi baý:

– Bolmasa, okap kowmak gerek – diýdi.

Onda molla:

– Wah, men okadym-la, maňa eýgertmedi, gaýta meniň özüme ersip, eýerläp mündi, bir gije hem garnyma münüp, bogup, tas öldüripdi – diýdi.



Baý:

– Onda näme etmek gerek? –

diýdi.

Molla:

– Obanyň mollalaryny ýygnap, birleşip okamak gerek – diýdi.

Baý şol wagt obadaky mollalaryň iň güýçlülerinden dördüsini çagyrtty, bir porhan-da bardy, ony hem çagyrtty. Öýüň bir ýan dulunda baş molla dogra okamaga başlady, öýüň bir ýan dulunda-da porhan:

– Aý, pylan jülgedäki goçum, gel, aý, pylan deredäki perilerim, gel, aý, ýylan depedäki jynlarym, gel, gel – diýip, düw-düw edip, böküp oýnap, agzyny köpükledip başlady.

Ýartygulak:

– Hany, göreli bakaly, seniň jynlaryň nähili zatka?! – diýip, tüýnükde ýylyjak serpigiň epininiň arasyna girdi-de ýatyberdi. Ol gaty ýadansoň, derrew uka gitdi. Birnäçe wagt ýatansoň, ukusyny alyp oýandy-da, diň salyp, öz ýanyndan: «Öýüň içi jyndan dolandyr, bu porhanyň jyny, perisi, goçy nähili zatka, hany, bir göreýin-le»



diýip, tüýnükden aşak seredip görse, porhanyň kellesi gyzyp, agzyndan köpük saçyp, uzyn sakgalyny ak köpük bilen boýapdyr, gykylygy öňküden ýüz esse artyp, düwläp, iki tarapa urnup, bu ullakan ak öýi gapyrjaga döndüripdir.

Mollalar gara derlerini saçyp, henizem bo-gazlaryna sygdyklaryndan gygyryşyp okaýarlar, daşyndakylar irkilişip otyrlar, şulardan başga öýüň içinde jynam ýok, perem ýok, goçam.

Gije ýarymdan geçensoň, halys sütüni süýnen porhan özüne bir dyngy berdi-de:

– Baý aga, gördüňmi, nätdim, meniň jynlarym ýerlerinden gozganyp başlan wagtynda, ýaňky seniň öýüňdäki jynam ümdüzine tutduryberdi, meniň jynlarym, perilerim gelip, ol jynyň yzyndan kowup, ala dagdan aşyryp geldiler – diýdi.

Şol wagt Ýartygulak saklanyp bilmän, bularyň gürrüňlerine gülüp goýberdi. Adamlar geň galyp üşerilişdiler.

Molla:


– Bu peläket henizem gitmändir-ow! – diýdi.


Ýartygulak gülenine puşman edip otyrka, porhan:

– Gorkmaň, arkaýyn boluň, bu meniň jynlarym, olar kowup gelenlerine şatlanyşyp güldüler – diýdi.

Soň hemmesi arkaýynlaşdy.

Porhan:





– Baý aga, masla-
hat bilseň, men-ä jyn-
larymy ýerli-ýerine
gaýtarjak – diýdi.

Baý:

– Olara rugsat ber –
diýdi.

Porhan ýene-de
nazym bilen gygyryp,
«jynlaryny» ugratdy.
Mollalar okamasyny
goýdy. Öýe çay-nahar
getirildi. Nahar edinip bo-
lanlaryndan soň, öýüň bir
ýan dulunda hatara düşek
salyp berip, mollalary, porha-
ny ýatyrtdylar. Galan myhman-
lar öýli-öýüne gitdi. Bu gije täze
gelen gelniň ýanynda-da iki sany
gyz ýatmaly boldy. Gijäniň ýary-
myndan köpüsini ukusyz geçiren
adamlar kelleleri ýassyga ýeten des-
sine gözleri ýumlup, myrra uka git-
diler. Ýartygulak tüýnükden düşdi-de,



Onda baý:

– Aý, akmak, göwnüňedir – diýdi.

Baý gözünü açyp gördi-de, haýran galdy, näme diýjegini bilmän durdy. Şol wagt porhan turdy-da, bu eňegi taýpy ýaly bolup duran mollalary görüp, hahahaýlap gülmäge başlady. Öz içinden: «Bu işi meniň jynlarymyň içinde bir biedep

ýakymсыzy bardy weli, şol edendir, men oňa gaty

käýýärin» diýip aýtjak

bolup hyýal etdi weli,

onýança mollalar

hem porhanyň

ýüzüne siňe-

-siňe serediş-

diler-de, birden

wakyrda berdiler.

Porhan haý-


-dan-haý dulgyny sermeledi,

bir tarapynda

eline zat ilme-

di, ylgap baryp,

dulda duran





aýnany alyp görse, sakgalyny, murtuny at giren ýorunja dönderipdirler. Ol çalt aýnadan ýüzüni sowup, aýnany mollalara berdi, mollalar aýna sere-dip, öz ýüzlerini görüp başladylar. Görseler, eňekleri taýpy ýaly edilipdir. Gyzlar bolsa özlerinden habarsyz, gelniň sakgaly bilen murtuny görüp, birden gorkup, gaýra çekildiler.

Onýança baýyň aýaly:

– Ýarylyp ölenler, siziňki näme? – diýdi.


Onda gyzlar:


– Gelne sakgal, murt çykaýp-dyr – diýdiler.

Baýyň aýaly:

– Goýuň, saçy kesilenler, men sizden kelläňize geýeniňiz näme diýip sorayaryn – diýip, aýnany ellerine berdi.

Gyzlar kellelerindäki kyrk-garny görüp, aýnany taşlap, öz öýlerine baka gaçyp git-





diler. Gelnem sakgal-murtuny
aýnada görüp, öz-özünden gorkdy.
Sakgal-murtuny tiz goparyşdyrdy.
Edil şol wagt hem «Düýnki jynly
gürrüň nähili bolduka?» diýip, aýal-
erkek dumly-duşdan topar-topar
gelmäge başlapdy. Nirä girjeklerini
bilmän duran porhan we mollalar baýyň
berjek aklygyndan ellibizar geçip, öýden
çykdylar-da, adamsyzrak ýeri arap, ýeriň
pesi bilen ökjäni göterdiler. Öýde diňe baý we
onuň aýaly hem gelin üçüsi galdy.

Baý:

– Bu beladan indi nähili gutularkak? Şu gara
beladan gutaran adam bolsa, näme diýse be-
rerdim – diýdi.

Ýartygulak tüýnükden:

– On öweç diýse-de berermiň? – diýdi.

Onda baý:




– Wah, on başem diýse be-
reýin-le – diýdi.

Ýartygulak:

– Sözüňde tapylgyn, şu sözüňi unut-
ma – diýip, öýlerine ugramak hyýaly
bilen, gamyş bilen durlugyň arasyndan
syrylyp düşdi-de, çöp-çalamyň arasy bilen
görünmän, ýola baka gönükdi.

Ol uly ýoluň daş ýakasy bilen barýar-
ka, yzyndan bir atly ýetdi. Bu atly hem
Ýartygulaklaryň öz obasyndan bolup, ýaňky toý-
dan gaýdyp gelýän eken. Ol atly Ýartygulagyň
duşuna gelip, atynyň sekisini çekmäge durdy.
Şol wagt oňa görünmän baryp, Ýartygulak
atyň guýrugyndan aslyşdy, ol atyna münüp
ugran wagtynda, onuň atynyň üstüne çykyp,
bökderiniň syrtynda jaýlaşdy. Şunluk bilen,
atly öýleriniň duşuna gelende, Ýartygulak at-
dan düşüp, öýlerine bardy. Ýartygulak öýlerine






-da, jyn kowanymyz üçin bermeli öweçleriňi
ber diýip aýt-da, alyp gaýt – diýip, kakasyny
iberdi.

Kakasy gidip, çopanlardan we baýdan algy-
laryny alyp, bir süri öweji öňüne salyp geldi.

Ýartygulak ilin syryny bildi, her kimiň
aýybyny öz ýüzüne aýtdy, ýürekde öýke-
-kine saklamady, dogra dogry, bimamla-da
bimamla diýdi, hilä-mekirlige ýol bermedi,
ahyrsoňunda-da maksat-myradyna ýetdi.



ÝARTYGULAK

Erteki

Redaktor
Suratçy
Surat redaktory
Teh. redaktory

*Ş. Myratgulyýewa
D. Çerkezowa
G. Orazmyradow
O. Nuryagdyýewa*

Çap etmäge rugsat edildi 03.02.2010. A-54006
Ölçeği 60x84 1/4. Ofset çap ediliş usuly. Şertli çap listi 5,58.
Şertli reňkli ottiski 23,26. Hasap-neşir listi 5,72. Çap listi 6,0.
Sargyt №287. Sany 15000.

Türkmen döwlet neşirýat gullugy.
744004. Aşgabat, 1995-nji köçe, 20.

Türkmen döwlet neşirýat gullugynyň Metbugat merkezi.
744004. Aşgabat, 1995-nji köçe, 20.

